

20220670779

СОБРАНИЕ НА РЕПУБЛИКА СЕВЕРНА МАКЕДОНИЈА

Врз основа на членот 75, ставови 1 и 2 од Уставот на Република Северна Македонија, претседателот на Република Северна Македонија и претседателот на Собранието на Република Северна Македонија издаваат

У К А З

ЗА ПРОГЛАСУВАЊЕ НА ЗАКОНОТ ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА ПАТНИТЕ ИСПРАВИ НА ДРЖАВЈАНИТЕ НА РЕПУБЛИКА СЕВЕРНА МАКЕДОНИЈА (*)

Се прогласува Законот за изменување и дополнување на Законот за патните исправи на државјаните на Република Северна Македонија (*), што Собранието на Република Северна Македонија го донесе на седницата одржана на 16 март 2022 година.

Бр. 08-1276/1
16 март 2022 година
Скопје

Претседател на Република
Северна Македонија,
Стево Пендаровски, с.р.

Претседател
на Собранието на Република
Северна Македонија,
м-р **Talat Xhaferi, с.р.**

ЗАКОН ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА ПАТНИТЕ ИСПРАВИ НА ДРЖАВЈАНИТЕ НА РЕПУБЛИКА СЕВЕРНА МАКЕДОНИЈА (*)

Член 1

Во Законот за патните исправи на државјаните на Република Северна Македонија („Службен весник на Република Македонија” број 67/1992, 20/2003, 46/2004, 19/2007, 84/2008, 51/11, 135/11, 154/15 и 55/16 и „Службен весник на Република Северна Македонија” број 302/20 и 122/21), во членот 16 по првата реченица се додава нова реченица, која гласи:

„Барањето може да се поднесе и во електронска форма со употреба на средство за електронска идентификација преку Националниот портал за електронски услуги, согласно со прописите од областа на електронското управување и електронските услуги и од областа на електронските документи електронската идентификација и доверливите услуги.“.

Член 2

Во член 26 ставот 2 се менува и гласи:

„Пасошот содржи и податоци за биометриски карактеристики на имателот на пасошот, кои задолжително се земаат лично од подносителот на барањето во постапката за издавање на пасош, заради утврдување на неговиот идентитет.“.

* Со овој закон се врши усогласување со Регулативата (ЕУ) бр. 910/2014 на Европскиот парламент и на Советот од 23 јули 2014 година за електронска идентификација и доверливи услуги за електронски трансакции на внатрешниот пазар и за укинување на Директива 1999/93/ЕЗ, CELEX бр. 32014R0910

Член 3

Во член 29 во ставот 1 по зборот „граѓанинот“ точката се заменува со записка и се додаваат зборовите: „што може да се поднесе и во електронска форма со употреба на средство за електронска идентификација преку Националниот портал за електронски услуги, согласно со прописите од областа на електронското управување и електронските услуги.“.

Во ставот 2 по зборот „орган“ точката се заменува со записка и се додаваат зборовите: „што може да се поднесе и преку Националната платформа за интероперабилност, согласно со прописите од областа на електронското управување и електронските услуги.“.

Член 4

Во член 30 во ставот 1 по зборот „образец“ точката се заменува со записка и се додаваат зборовите: „што може да се поднесе и во електронска форма со употреба на средство за електронска идентификација преку Националниот портал за електронски услуги, согласно со прописите од областа на електронското управување и електронските услуги.“.

Член 5

Во член 31 во ставот 2 зборовите: „Со барањето за издавање на патна исправа или виза“ се заменуваат со зборовите: „При земањето на биометриските карактеристики на имателот на патната исправа од членот 26 став 2 од овој закон“.

Член 6

Во член 36 ставот 1 се менува и гласи:

„Патната исправа или виза, се издава во рок од 15 дена од денот на земањето на податоци за биометриските карактеристики на имателот на патната исправа од членот 26 став 2 од овој закон со доставена потребна документација. Документацијата која Министерството за внатрешни работи може да ја прибави по службена должност ја прибавува преку Националната платформа за интероперабилност, согласно со прописите од областа на електронското управување и електронските услуги.“.

Во ставот 2 зборовите: „од часот на поднесувањето на барањето“ се заменуваат со зборовите: „од часот на земањето на податоци за биометриските карактеристики на имателот на патната исправа од членот 26 став 2 од овој закон“.

Член 7

Во член 38 ставот 1 се менува и гласи:

„За сите факти кои за последица имаат престанување на причините за одбивање на барањето за издавање на пасош или виза, надлежниот суд или орган по службена должност го известува Министерството за внатрешни работи преку Националната платформа за интероперабилност во реално време, а најдоцна во рок од три дена од денот на престанување на причините за одбивање на барањето за издавање на пасош или виза. Во случај на технички прекин на функционалноста на Националната платформа за интероперабилност, известувањето се доставува преку квалификувана електронска препорачана достава до електронската адреса на Министерството за внатрешни работи во реално време, а најдоцна во рок од три дена од денот на престанување на причините за одбивање на барањето за издавање на пасош или виза, согласно со прописите од областа на електронското управување и електронските услуги и од областа на електронските документи, електронската идентификација и доверливите услуги.“.

Член 8

Во член 40 по зборот „поднесе“ се додаваат зборовите: „и во електронска форма со употреба на средство за електронска идентификација преку Националниот портал за електронски услуги, согласно со прописите од областа на електронското управување и електронските услуги.“.

Член 9

Во член 41 во ставот 1 по првата реченица се додаваат две нови реченици, кои гласат:

„Согласноста од надлежниот суд или орган се доставува преку Националната платформа за интероперабилност. Во случај на технички прекин на функционалноста на Националната платформа за интероперабилност, согласноста од надлежниот суд или орган во форма на електронски документ се доставува преку квалификувана електронска препорачана достава до електронската адреса на Министерството за внатрешни работи, согласно со прописите од областа на електронското управување и електронските услуги и од областа на електронските документи, електронската идентификација и доверливите услуги.“.

По ставот 1 се додава нов став 2, кој гласи:

„Барањето од надлежниот суд или орган од ставот 1 на овој член, може да се поднесе и во електронска форма со употреба на средство за електронска идентификација преку Националниот портал за електронски услуги, согласно со прописите од областа на електронското управување и електронските услуги.“.

Член 10

Подзаконските прописи донесени врз основа на Законот за патните исправи на државјаните на Република Северна Македонија („Службен весник на Република Македонија” број 67/1992, 20/2003, 46/2004, 19/2007, 84/2008, 51/11, 135/11, 154/15 и 55/16 и „Службен весник на Република Северна Македонија” број 302/20 и 122/21), ќе се усогласат со одредбите од овој закон во рок од три месеци од денот на влегувањето во сила на овој закон.

Член 11

Овој закон престанува да важи со денот на пристапувањето на Република Северна Македонија во Европската Унија.

Член 12

Овој закон влегува во сила осмиот ден од денот на објавувањето во „Службен весник на Република Северна Македонија“, а ќе започне да се применува од 1 јануари 2023 година.